

6229 - دوست کا قرض ادا کرنے کا وعدہ کیا اب اس کے حج کا حکم کیا ہوگا

سوال

اسلامی تعلیمات پر عمل پیرا ہونے سے قبل میں نے ایک بینک سے فائدہ کی بنیاد پر اپنے ایک دوست کے لیے قرض حاصل کیا اور میرے دوست نے قطعی طور پر معاہدہ کیا تھا کہ وہ خود اس قرض کی ادائیگی کرے گا، اب میں والدہ کے ساتھ حج کرنا چاہتا ہوں، لیکن معاملہ یہ ہے کہ حج سے قبل وہ قرض ادا کرنے کی سکت نہیں رکھتا (یہ علم میں رکھیں کہ قرضہ میرے نام سے ہے) تو کیا میرے فریضہ حج کی ادائیگی پر یہ اثر انداز ہوگا؟

پسندیدہ جواب

الحمد لله.

اللہ سبحانہ و تعالیٰ کا شکر اور تعریف ہے جس نے آپ کو اسلام کا التزام کرنے کی توفیق سے نوازا، آپ نے جو کچھ ذکر کیا ہے وہ آپ کے حج کے صحیح ہونے پر کچھ بھی اثر انداز نہیں ہوتا، لہذا جب آپ کے پاس یقینی استطاعت ہو تو آپ حج کی ادائیگی کے لیے جائیں۔

حج کے لیے استطاعت یہ ہے کہ: اسے صحیح البدن ہونا چاہیے، اور بیت اللہ تک پہنچنے کے لیے مواصلات مثلاً ہوائی جہاز یا گاڑی یا جانور کا مالک ہو یا کرایہ ادا کرنے کی استطاعت ہو، یہ اس کے حالات پر منحصر ہے، اور اس کے ساتھ ساتھ آنے جانے کے لیے زاد راہ بھی رکھتا ہو لیکن یہ سب کچھ اس گھریلو خرچہ سے زائد ہونا چاہیے جو حج سے واپس آنے تک اس کے گھر میں خرچ ہوگا یا جن کا خرچہ ان کے ذمہ ہے اس سے زائد ہو۔

دیکھیں: فتاویٰ اللجنة الدائمة للبحوث العلمیة والافتاء (30/11)۔

اور آپ کے لیے ضروری ہے کہ آپ اللہ تعالیٰ کے ہاں حرام کام میں اپنے دوست کی معاونت کرنے پر توبہ کریں، کیونکہ اللہ سبحانہ و تعالیٰ کا فرمان ہے:

اور تم برائی اور زیادتی کے کاموں میں ایک دوسرے کا تعاون نہ کرو۔

اور اس کے ساتھ ساتھ آپ اپنے دوست کے سامنے اس مسئلہ کے حکم کی بھی وضاحت کریں اور اسے نصیحت کریں کہ وہ آئندہ اس کام کو نہ کرے اور اس سے توبہ کر لے۔

اللہ تعالیٰ ہمیں اور آپ کو اپنے محبوب اور رضا مندی والے کام کرنے کی توفیق عطا فرمائے اور ہمارے نبی محمد صلی اللہ علیہ وسلم پر اپنی رحمتوں کا نزول فرمائے ۔

واللہ اعلم .